



PRIM'AWLA TAL-QORTI ĊIVILI
IMĦALLEF
ONOR. AUDREY DEMICOLI LL.D.

Rikors Nru **216/2022 (AD)**

Fl-atti tar-Rikors għall-Ħruġ ta' Kontro-Mandat għall-Mandat ta'
Sekwestru bin-numru 301/2022 RGM fl-ismijiet:

TCB SERVICES LIMITED (C 39153)

VS

IS-SINDKU U S-SEGRETARJA EŻEKUTTIV
GĦAN-NOM U IN RAPPREŻENTANZA TAL-
KUNSILL LOKALI TAL-BELT VALLETTA

Il-Qorti:

1. Dan hu digriet finali dwar talba tas-soċjeta' TCB Services Limited magħmula ai termini tal-artikoli 836(1)(c), (d) u (f) u 837(2) tal-Kap 12 tal-Liġijiet ta' Malta, għar-revoka tal-mandat ta' sekwestru kawtelatorju bin-numru 301/2022 RGM;

Preliminari

2. B'rikors preżentat nhar it-tnejn (2) ta' Marzu 2022, is-soċjeta' sekwestranti TCB Services Limited talbet il-ħruġ ta' mandat ta' sekwestru kawtelatorju fil-konfront tas-Sindku u s-Segretarja Eżekuttiva għan-nom u in rappreżentanza tal-Kunsill Lokali tal-Belt Valletta, u dan in kawtela tas-somma ta' ħamsa u tletin elf, tliet mija u erbgħa u tmenin Ewro u sitta u sittin ċenteżmu (€35,384.66), rappreżentanti somma allegatament dovuta in konnessjoni m'allegati servizzi prestati mis-soċjeta' TCB Services Limited fuq l-inkarigu tal-Kunsill Lokali sekwestrat;
3. Din il-Qorti kif diversament presjeduta laqgħet it-talba tas-soċjeta' sekwestranti biex jinħareġ il-mandat ta' sekwestru kawtelatorju kif rikjest (mandat ta' sekwestru kawtelatorju bin-numru 301/2022) nhar it-tnejn (2) ta' Marzu 2022 stess;
4. B'rikors preżentat nhar il-ħdax (11) ta' Marzu 2022, is-sekwestrati *nomine* talbu lil din il-Qorti sabiex: (a) tordna b'urgenza illi provviżorjament u pendente l-eżitu ta' dan ir-rikors lis-sekwestrarji sabiex minnufih ma jgħaddux għad-depożiti tal-fondi tal-Kunsill Lokali taħt l-awtorita' ta' dina l-Qorti, u tinnotifika lill-istess sekwestrarji; u (b) tordna li jiġi revokat għal kollox il-mandat ta' sekwestru kawtelatorju bin-numru 301/2022, u dan ai termini tal-Artikolu 836(1)(c), (d) u (f) u 837(2) tal-Kap 12 tal-Liġijiet ta' Malta;
5. Permezz ta' risposta datata tmienja (8) t'April 2022, is-soċjeta' sekwestranti opponiet għar-revoka tal-mandat ta' sekwestru kawtelatorju, u dan għal diversi raġunijiet kif ser jiġi spjegat aktar 'il quddiem.

It-Talba għal Revoka mill-Kunsill Lokali Sekwestrat

6. Is-sekwestrati *nomine* qed jitolbu r-revoka tal-mandat kawtelatorju odjern. Din it-talba għal revoka ġiet magħmula ai termini:

- a. tal-Artikolu 836(1)(ċ) tal-Kap. 12, li jistabbilixxi illi l-mandat kawtelatorju jista' jiġi revokat jekk *"ikun hemm garanzija xierqa oħra sabiex tissodisfa l-pretensjoni ta' min ikun talab il-ħruġ tal-att kawtelatorju sew bil-ħruġ ta' att kawtelatorju ieħor, jew inkella jekk dik il-garanzija oħra tista' għas-sodisfazzjon tal-qorti tassigura biżżejjed il-pretensjoni"*;
 - b. tal-Artikolu 836(1)(d) tal-Kap. 12, li jistabbilixxi illi l-mandat kawtelatorju jista' jiġi revokat *"jekk jintwera li l-ammont mitlub ma jkunx prima facie ġustifikat jew ikun eċċessiv"*; u
 - c. tal-Artikolu 836(1)(f) tal-Kap. 12, li jistabbilixxi illi l-mandat kawtelatorju jista' jiġi revokat *"jekk jintwera li fiċ-ċirkostanzi ma jkunx raġonevoli li jinżamm fis-seħħ l-att kawtelatorju jew parti minnu jew li dan l-att jew parti minnu mhuwiex aktar meħtieġ jew ġustifikabbli"*.
7. Is-sekwestrati *nomine* jibbażaw ir-rikors tagħhom bażikament fuq argument wieħed, u cioe illi ai termini tal-Artikolu 837(2) tal-Kap 12 tal-Liġijiet ta' Malta ma jstax jinħareġ mandat simili kontra l-Gvern ta' Malta, u, in vista tal-fatt illi l-Kunsill Lokali huwa entita' governattiva ai termini tal-Artikolu 115A tal-Kostituzzjoni ta' Malta, mandat kawtelatorju ma jstax jinħareġ fil-konfront tiegħu. Is-sekwestrati *nomine* jsostnu wkoll illi per kawża tal-mandat odjern, il-Kunsill Lokali mhux f'pożizzjoni illi jeseġwixxi d-doveri tiegħu ai termini tal-Artikolu 33(1) tal-Kap 363 tal-Liġijiet ta' Malta mill-fondu lilu allokatu ai termini tal-Artikolu 55(1) tal-Kap 363 tal-Liġijiet ta' Malta, inkluż impenji ta' pagamenti lil terzi u pagamenti lill-impjegati tiegħu skont il-liġi;
8. Konsegwentement, in konsiderazzjoni tal-fatt illi mandat ta' sekwestru ma jstax jinħareġ kontra l-Gvern ta' Malta, is-sekwestrati *nomine* jargumentaw illi mhuwiex raġonevoli illi l-mandat jibqa' fis-seħħ, u huwa għalhekk illi għandu jiġi revokat ai termini tal-Artikolu 836(1)(f) tal-Kap 12 tal-Liġijiet ta' Malta.

Risposta għat-Talba għal Revoka mis-Soċjeta' Sekwestranti

9. Mill-banda l-oħra, is-soċjeta' sekwestranti laqgħet għat-talbiet tal-Kunsill Lokali tal-Belt Valletta billi qalet:

- a. Illi l-Kunsill Lokali tal-Belt Valletta naqas li jipprovdi prova dwar garanzija xierqa oħra ai termini tal-Artikolu 836(1)(c);
- b. Illi l-maġġor parti tal-argumentazzjoni avanzata mill-Kunsill Lokali tal-Belt Valletta tinċidi direttament fuq il-mertu, u għalhekk it-talba avanzata ai termini tal-Artikolu 836(1)(d) għandha tiġi riġettata;
- c. Illi l-Kunsill Lokali tal-Belt Valletta naqas li jipprovdi prova li ikien hemm xi bidla fiċ-ċirkostanzi li kienet timmerita li l-mandat ma jibqax fis-sehħ ai termini tal-Artikolu 836(1)(f); u
- d. Illi l-Kunsilli Lokali huma mwaqqfa u regolati minn liġi *ad hoc*, b'personalita' ġuridika separata u distinta minn dik tal-Gvern Ċentrali. Għalhekk isegwi illi l-Artikolu 837(2) tal-Kap 12 ma japplikax għall-Kunsill Lokali sekwestrat.

II-Qorti

10. Wara illi rat id-dokumenti esebiti mill-partijiet u l-atti kollha preżentati;

11. Reġgħet rat id-digriet tagħha stess tat-tmintax (18) ta' Marzu 2022 illi fih iddikjarat illi kienet sejra tgħaddi sabiex tipprovdi kameralment fuq il-mertu tar-rikors wara illi tiġi preżentata r-risposta tas-soċjeta' sekwestranti;

12. Konsegwentement tagħmel is-segweni konsiderazzjonijiet:

Konsiderazzjonijiet dwar l-Ewwel Talba tas-Sekwestrati *nomine*

13. Fl-ewwel talba tagħhom kif dedotta fir-rikors odjern, is-sekwestrati *nomine* jitolbu lil din il-Qorti sabiex tordna b'urġenza illi proviżorjament u pendente l-eżitu ta' dan ir-rikors, is-sekwestrarji m'għandhomx jgħaddu għad-depożiti tal-fondi tal-Kunsill Lokali taħt l-awtorita' ta' din il-Qorti;
14. Din il-Qorti tinnota illi l-Artikolu 836(4) tal-Kap 12 jagħmilha ċara illi, "*Il-qorti għandha tiddeċiedi dwar ir-rikors b'urġenza jew in camera jew wara s-smiġħ tal-avukati tal-partijiet, jekk jidhrilha xieraq, iżda ma tiġix iffissata iktar minn seduta waħda għal dan il-għan.*" Irrispettivament minn dak illi qegħdin jitolbu s-sekwestrati *nomine*, allura, ir-rikors odjern kellu jiġi degretat b'urġenza, mingħajr m'għandha għalfejn din il-Qorti tagħti xi ordni lis-sekwestrarji sabiex jiddesistu milli jiddepożitaw fondi fir-Registru ta' din il-Qorti nel frattemp;
15. In oltre, din il-Qorti tinnota wkoll illi, fi kwalunkwe każ, m'hemm l-ebda disposizzjoni fil-liġi illi tagħti lil din il-Qorti l-fakulta' illi tagħti tali ordni;
16. Konsegwentement, din il-Qorti sejra tgħaddi sabiex **tiċħad** l-ewwel talba tas-sekwestrati *nomine*.

Konsiderazzjonijiet dwar ir-Revoka tal-Mandat *In Vigore*

17. Jiġi primarjament senjalat illi l-istħarriġ illi tagħmel il-Qorti f'rikors bħal dak odjern huwa pjuttost limitat, u d-deċiżjoni illi tiegħu l-Qorti f'dan l-istadju m'għandux jiġi interpretat bħala ġudizzju dwar il-mertu tal-kawża. Hekk ġie ritenut minn din il-Qorti kif diversement presjeduta f'digriet fl-ismijiet ***Dom Communications Ltd vs Office Group Limited***¹:

¹ Ċit Nru 1183/2014, Qorti Ċivili (Prim'Awla), Onor Imħ Lawrence Mintoff, 28 t'April 2015. Ara wkoll ***Fatima Zahra Zeroual vs Hashin Kuduzovic***, Mandat ta' Sekwestru Kawtelatorju Nru 1009/17, Onor Imħ Francesco Depasquale, 13 ta' Mejju 2021

*Tqis illi fir-rigward tal-proċeduri li jsiru ai termini tal-Artikolu 836, il-Qorti kemm-il darba għamlitha ċara li hija b'ebda mod ma għandha tidhol fil-fond tal-vertenza għaliex kif irritenew diversi drabi l-Qrati tagħna, il-proċedura maħsuba fl-Artikolu 836 għandha tkun waħda sommarja, u l-eżami tagħha għandu jkun biss ta' prima facie. Dan qalitu din il-Qorti fil-kawża “**Camilleri vs Govè et**” deciża fl-10 ta' Mejju 2001 b'dan il-kliem:*

“mid-dispożizzjoni tal-istess Artikolu 836 jidher li l-uniku eżami li trid tagħmel din il-Qorti huwa biss dak ta' prima facie u dan għaliex il-mertu kollu jiġi nvestigat fil-kawża proprja bejn il-partijiet, u għalhekk hemm limitazzjoni sinifikanti fl-eżami li trid tagħmel il-Qorti f'dan l-istadju u dan tenut kont li hawn si tratta dejjem ta' proċedura preliminari li għad qed tistenna l-eżitu finali tal-kawża proprja.”

Tqis illi fl-ambitu tal-eżami prima facie li jrid isir minn din il-Qorti skont din il-proċedura sabiex jiġi aċċertat jekk l-ammont mitlub li jiġi kkawtelat bil-Mandat huwiex ġustifikat jew le, ikun xi jkun l-eżitu ta' dan l-eżami prima facie, kemm jekk tiġi milqugħha t-talba għar-revoka tal-Mandat u kemm jekk ma tiġix milqugħha, dan bl-ebda mod ma jincidi fuq l-eżitu tal-kawża dwar il-mertu.

Tqis illi f'każ li tiġi milqugħha t-talba għall-ħruġ ta' kontromandat wara l-aċċertament prima facie li jrid isir skont din il-proċedura, xorta waħda t-talbiet fil-mertu jistgħu jirnexxu wara li jkunu nstemgħu l-provi kollha fil-kawża proprja bejn il-partijiet. Bl-istess mod f'każ li t-talba għall-ħruġ ta' kontromandat tiġi miċħuda wara l-eżami prima facie li jsir skont l-Artikolu 836(1)(d) tal-Kap 12 tal-Liġijiet ta' Malta, dan ma

jfissirx li t-talbiet fil-mertu bilfors se jirnexxu. Eżami prima facie huwa wieħed preliminari, mhux fil-fond, u dak li jirriżulta mad-daqqa t'għajn.

18. Il-każ odjern jikkonċerna talba għar-revoka tal-mandat kawtelatorju bin-numru 301/2022 RGM ai termini tal-Artikolu 836(1)(c), (d), u/jew (f). Is-sekwestrati *nomine* jinvokaw ukoll id-disposizzjonijiet tal-Artikolu 837(2) tal-Kap 12 tal-Liġijiet ta' Malta;

19. Peress illi, fil-maġġor parti tiegħu, ir-rikors in eżami jittratta dwar l-applikazzjoni tal-Artikolu 837(2) tal-Kap 12 għall-każ odjern, din il-Qorti sejra tindirizza dan is-sub-artikolu qabel iddur sabiex tindirizza r-raġunijiet għal revoka invokati mis-sekwestrati *nomine* taħt l-Artikolu 836(1) tal-Kap 12;

20. L-Artikolu 837(2) jstabbilixxi illi:

Ma jistgħux jiġu maħruġa mandati ta' qbid jew ta' sekwestru biex jitqiegħdu fiż-żgur jeddijiet jew pretensjonijiet kontra l-Gvern ta' Malta.

21. Din il-Qorti rat id-digrieti citati mis-sekwestrati *nomine*, kif anke esebiti fl-atti tar-rikors odjern, u tikkondividi l-fehma ta' din il-Qorti kif diversement presjeduta fl-ismijiet ***Perit Christopher Briffa vs Kunsill Lokali Valletta***² u ***The Guard and Warden Service House Limited vs Kunsill Lokali Valletta***³, in kwantu jirrigwarda l-istatus tal-Kunsill Lokali fit-termini tal-liġi;

22. L-Artikolu 115A tal-Kostituzzjoni ta' Malta jagħmilha ċara illi l-Kunsill Lokali huwa, *“sistema ta' gvern lokali li biha t-territorju ta' Malta jinqasam f'dak l-għadd ta' lokalitajiet hekk kif jista' minn żmien għal żmien jiġi stabbilit b'liġi, b'dan li kull lokalità tkun amministrata minn Kunsill Lokali elett mir-residenti*

² Rik Nru 641/2013 fl-atti tal-mandat ta' sekwestru kawtelatorju 906/2013, Qorti Ċivili (Prim'Awla), Onor Imħ Jacqueline Padovani Grima, 30 ta' Lulju 2013

³ Rik Nru 770/2013 fl-atti tal-mandat ta' sekwestru kawtelatorju 1062/2013, Qorti Ċivili (Prim'Awla), S.T.O. Prim Imħallef Silvio Camilleri

tal-lokalita' u li jitwaqqaf u jitħaddem skont dik il-liġi li tista' minn żmien għal żmien tkun fis-seħħ.”;

23. L-iskop wara l-Kunsilli Lokali minn dejjem kien illi ssir deċentralizzazzjoni tal-Gvern ta' Malta u l-funzjonijiet tiegħu, sabiex kull lokalita' tiġi amministrata b'mod aktar effiċjenti u effettiv. Infatti, saħansitra fl-Artikolu 115A suċitat stess, il-Kunsilli Lokali huwa definit bħala *“sistema ta' gvern lokali”*, terminu illi huwa awto-deskrittiv. Konsegwentement, din il-Qorti hija tal-fehma illi minkejja illi huwa minnu illi, ai termini tal-Artikolu 3(2) tal-Kap 363 tal-Liġijiet ta' Malta, huwa stabbilit illi l-Kunsill Lokali għandu *“personalita' legali distinta”*, il-Kunsill Lokali ma jistax jiġi kkunsidrat bħala separat u distint mill-Gvern ta' Malta. Huwa mill-Gvern ta' Malta illi l-Kunsill Lokali huwa naxxenti u jieħu l-funzjonijiet u l-poteri tiegħu, sal-punt illi l-Gvern ta' Malta saħansitra jiffinanzja wkoll il-funzjonijiet eżerċitati mill-Kunsill Lokali ai termini tal-Artikolu 55 tal-Kap 363 tal-Liġijiet ta' Malta;

24. Għaldaqstant, din il-Qorti taqbel ma' dak sostnut mis-sekwestrati *nomine*, u, filwaqt illi tabbraċċja wkoll il-prinċipji fid-digrietni ċitati minnhom fir-rikors odjern kif hawn fuq imsemmija, hija tal-fehma illi l-Artikolu 837(2) tal-Kap 12 tal-Liġijiet ta' Malta jsib applikazzjoni għaċ-ċirkostanzi tal-każ odjern;

25. In oltre, imbagħad, f'dak illi jirrigwarda l-Artikolu 836(1) tal-Kap 12 tal-Liġijiet ta' Malta, din il-Qorti ma tarax illi japplikaw għaċ-ċirkostanzi tal-każ odjern ir-raġunijiet għal revoka kontemplati taħt is-sub-inċiż (ċ) u sub-inċiż (d), iżda, madanakollu, taqbel mas-sekwestrati *nomine* f'dak illi jirrigwarda s-subinċiż (f);

26. Ai termini tal-Artikolu 836(1)(f), mandat kawtelatorju jista' jiġi revokat, *“jekk jintwera li fiċ-ċirkostanzi ma jkunx raġonevoli li jinżamm fis-seħħ l-att kawtelatorju jew parti minnu jew li dan l-att jew parti minnu mhuwiex aktar meħtieġ jew ġustifikabbli”*;

27. Taħt l-Artikolu 836(1)(f) jeħtieġ illi tissussisti bidla fiċ-ċirkostanzi illi tirrendi l-att kawtelatorju jew parti minnu superfluwu u ingustifikabbli. Hekk ingħad,

inter alia, fid-digriet mogħti fl-ismijiet **Andrew Corrieri vs Manti Salvatore noe**⁴:

*Dwar jekk il-mandat għandux jithassar fiċ-ċirkostanzi għaliex allegatament mhuwiex raġonevoli jew ġustifikat li jinżamm fis-sehħ, din il-Qorti diversament presjeduta fil-proċediment fl-ismijiet **Spiteri vs Darmanin** tat tifsira korretta u preċiża tal-artikolu 836(1)(f) fil-provvediment li tat fil-25 ta' Awwissu 2010:*

“Illi jingħad ukoll li d-disposizzjoni tal-liġi taħt eżami timplika li, wara l-ħruġ tal-mandat, tkun tbiddlet xi ċirkostanza li minħabba fiha ma jkunx xieraq li l-istess mandat jibqa' (għal kollox jew in parti) fis-sehħ (ara P.A. GC 3.8.2001 fl-atti tal-Mandat fl-ismijiet “Dr Tonio Fenech noe vs Dr Patrick Spiteri et noe et”).

Din it-tifsira toħroġ mill-kliem “jinżamm” u “aktar meħtieġ” li jinsabu fl-imsemmija dispożizzjoni, liema termini t-tnejn jimplikaw li dak li qabel kien jiġġustifika l-ħruġ u ż-żamma fis-sehħ tal-Mandat issa m'għadux il-każ.”

*Finalment, fil-provvediment illi tat din il-Qorti diversament presjeduta fl-10 ta' Awwissu 2012 fl-ismijiet **Jamar Malta Limited vs Office Group Limited**, saru dawn ir-rilievi:*

“Is-suċċess jew telfien ta' kwestjoni fil-mertu ma tista qatt tfisser li Mandat kawtelatorju nħareġ b'mod vessatorju jew fieragħ. Allura, fil-fehma ta' din il-Qorti, il-kwestjoni ta' jekk huwiex raġonevoli

⁴ Rikors Numru 439/2021 fl-atti tal-mandat ta' sekwestru numru 231/2021, Qorti Ċivili (Prim'Awla), 15 ta' Settembru 2021, Onor Imħ Anna Felice

li Mandat kawtelatorju jinżamm fis-seħħ jew jekk huwiex meħtieġ jew ġustifikabbli li tali Mandat jinżamm fis-seħħ ma tiddependi xejn mill-eventwali ċaħda tal-kawżali fil-mertu tat-talbiet eżekutanti. Illi jingħad ukoll li d-disposizzjoni tal-liġi taħt eżami timplika li, wara l-ħruġ tal-Mandat, tkun tbiddlet xi ċirkostanza li minħabba fiha ma jkunx xieraq li l-istess Mandat jibqa' (għal kollox jew in parti) fis-seħħ. Din it-tifsira toħroġ mill-kliem "jinżamm" u "aktar meħtieġ" li jinsabu fl-imsemmija disposizzjoni, liema termini t-tnejn jimplikaw li dak li qabel kien jiġġustifika l-ħruġ u ż-żamma fis-seħħ tal-Mandat issa m'għadux il-każ. (ara wkoll – PA. JSP. 10 ta' Jannar 1992. "Spiteri vs Camilleri"; PA. RCP. 30 ta' Mejju 2002. "Yorkie Clothing Industry Limited vs Calleja Cremona"; u PA. GC. 3 ta' Awwissu 2001. "Fenech noe vs Spiteri noe et.")"

Fl-isfond ta dan l-insenjament huwa evidenti li dak meħtieġ li jiġi ppruvat għall-fini ta' din id-disposizzjoni huwa bdil fiċ-ċirkostanzi li jirrendu l-mandat mhux aktar raġonevoli jew ġustifikabbli, liema bdil fiċ-ċirkostanzi jrid jintwera li avveraw ruħhom wara d-data tal-ħruġ tal-mandat.⁵

28. Din il-Qorti tagħmel żewġ osservazzjonijiet:

- a. Fl-ewwel lok, din il-Qorti tinnota illi, hekk kif ġia senjalat, il-Kap 363 tal-Liġijiet ta' Malta jipprovdi għall-finanzjament tal-Kunsilli Lokali, b'dana illi l-Kunsilli Lokali għandhom fondi kull sena minn fejn jeżerċitaw il-funzjonijiet tagħhom u jeffettwaw il-pagamenti dovuti minnhom lil terzi.

⁵ Ara wkoll: **Lombard Bank plc vs Dr Melvyn Mifsud et**, Rik Nru 302/2015, Onor Imħ Lorraine Schembri Orland, 30 t'April 2015 u **George Cassar pro et noe et vs Emanuel Falzon et**, Rik Nru 741/2015, Onor Imħ Lorraine Schembri Orland, 22 t'Ottubru 2015

Konsegwentement, għalhekk, m'hemm l-ebda possibilita' jew dubju illi l-Kunsill Lokali tal-Belt Valletta jista' ma jkollux minn fejn iħallas l-ammont pretiż mis-soċjeta' sekwestranti. Anke li kieku għall-grazzja tal-argument kien hemm tali biża', din il-Qorti tinnotta illi s-soċjeta' sekwestranti ma għabtx prova illi l-Kunsill Lokali tal-Belt Valletta qiegħed fi stat finanzjarju prekarju, jew illi m'għandux il-mezzi sabiex iħallas l-ammont minnha pretiż fil-każ illi l-kawża fil-mertu jkollha eżitu favorevoli fil-konfront tagħha. Għaldaqstant, dan il-mandat ma jistax jitqies illi huwa neċessarju jew ġustifikabbli;

- b. Fit-tieni lok, peress illi din il-Qorti qiegħda preżentement tippronunzja ruħha fis-sens illi l-mandat in eżami ma setax jinħareġ kontra l-Kunsill Lokali stante illi effettivament huwa fergħa tal-Gvern ta' Malta f'kull lokalita' rispettiva, tissussisti raġuni oħra in konsiderazzjoni ta' liema dan il-mandat ma jistax jitqies illi huwa neċessarju jew ġustifikabbli;

29. Din il-Qorti tiddikjara, għalhekk, illi **tissussisti r-raġuni għar-revoka tal-mandat odjern kontemplata mill-Artikolu 836(1)(f) tal-Kap 12 tal-Liġijiet ta' Malta;**

30. L-artikolu 836(1) jipprovdi illi att kawtelatorju jista' jiġi revokat "***għal xi waħda minn dawn ir-raġunijiet li ġejjin***"⁶, b'dana illi r-raġunijiet għar-revoka ta' att kawtelatorju elenkati fl-istess artikolu għandhom jiġu interpretati bħala raġunijiet alternattivi, u mhux kumulattivi. Isegwi għalhekk illi att kawtelatorju jista' jiġi revokat anke fil-każ illi tissussisti raġuni waħda biss minn dawk kollha elenkati fl-art 836(1), bħalma huwa l-każ fil-każ odjern.

Decide

31. Għal dawn il-motivi, il-Qorti taqta' u tiddeċiedi billi:

⁶ Enfasi tal-Qorti

- (i) **Tiċhad** l-ewwel talba tas-sekwestrati *nomine*;
- (ii) **Tilqa'** t-tieni talba tas-sekwestrati *nomine* u tordna r-revoka tal-mandat ta' sekwestru kawtelatorju bin-numru 301/2022 RGM fl-ismijiet premissi ai termini tal-Artikolu 837(2) u 836(1) tal-Kap 12 tal-Liġijiet ta' Malta.

Bl-ispejjeż ta' dawn il-proċeduri kontra s-socjeta' TCB Services Limited.

Digriet kamerali mogħti illum, il-Hamis, 28 t'April 2022.

Onor Imħallef Dr Audrey Demicoli LL.D.

**Dr Graziella Attard
Deputat Registratur**